

Is-Salmi (2) – L-Awturi.

Kitba ta' Dun Pawl Sciberras

Is-Salmi ma nkitbux f' daqqa, u anqas ma nkitbu minn id waħda. Qabel ma ngabru fi ktieb wiehed kif inhuma llum, u qabel ma ngabru f' ħames taqsimiet, kien hemm diversi kollezzjonijiet jew ġabriet ta' Salmi. Is-Salmi saru ftit ftit u wiehed wiehed matul l-istorja ta' Izrael, bejn wiehed u ieħor, minn żmien David (qrib is-sena 1000 QK) sa wara l-eżilju f' Babel (qrib is-sena 400 QK); allura xi 600 sena. Jekk noqogħdu għat-titli li jinsabu fil-bidu ta' ħafna mis-Salmi, nistgħu naghżlu dawn il-ġabriet:

1) *Salmi ta' David*

a) 3 – 41, fejn Alla jingħatalu l-isem ta' *JHWH*

b) 51– 65, fejn Alla jingħatalu l-isem ta' *Elohìim*

Is-Salm 86 iġib ukoll it-titlu “Talba ta' David”

2) *Salmi ta' Wlied Kórah* (42 – 49; 84 – 85; u 87)

3) *Salmi ta' Asàf* (73 – 83; u 50)

4) *Salmi tas-Saltna* (92 – 99)

5) *Salmi tat-Telgħat* (jew *Gradwali*) (120-134)

6) *Salmi Hallelujatiçi*, jiġifieri, Salmi ta' Tifħir, li fihom generalment tinsab l-istedina “Faħħru lill-Mulej” (Hallelujah) fil-bidu jew fl-aħħar tas-Salm, jew sew fil-bidu u sew fl-aħħar (104 – 107; 111 – 117; 135 – 136; u 146 – 150)

7) *Salmi oħra ta' David*, li jinsabu 'l hawn u 'l hinn fir-Raba' u l-Ħames Ktieb, u huma 101; 103; 108 – 110; 122; 124; 131; 133; u 138 – 145.

L-istudjużi jqisu li s-Salmi li jġibu t-titlu “Ta' David” huma, fil-biçça l-kbira, ta' qabel l-Eżilju ta' Babel, is-Salmi “Ta' Kórah” u “Ta' Asàf” saru għal-

liturgija tat-tieni Tempju, jigiġifieri wara l-Eżilju (597-538 QK); is-Salmi tat-Telgħat ukoll huma ta' wara l-Eżilju jew ta' żmien Neħemija.

It-titli ta' xi wħud mis-Salmi jagħtuna tagħrif siewi ħafna dwar l-awturi tagħhom. F'dawn it-titli, l-awtur li jissemma l-iżjed huwa David, l-aktar fl-ewwel żewġ taqsimiet jew kotba tas-Salterju. U għalhekk it-tradizzjoni, sew Lhudija u sew Nisranija, ħarset lejn David bħala l-Awtur tas-Salmi kollha (ara Mt 22:43; Atti 1:16-20; 2:25-34).

L-espressjoni Lhudija *le-Dawid* fit-titli ta' xi salmi tista' turina li l-awtur tagħhom kien tassew David; imma jista' jkun ukoll li ma turiniex hlief rabta ma' xi grajja mill-istorja ta' David, bla ebda referenza għalih bħala awtur tas-salmi. B'dankollu nistgħu nżommu bla ebda diffikultà li David hu tassew l-awtur tas-salmi li jgħibu ismu fit-titli tagħhom, jew għall-inqas li xi wħud minnhom inkitbu tassew minnu. Għalkemm xi kotba tat-Testment il-Qadim (1 Sam 16:14-23; 2 Sam 1:17-19; 6:5-14; 1 Kron 25:1-31) jgħidulna kemm David kien iħobb l-għana u l-muzika u li kien ukoll waqqaf gruppi ta' kantanti u mużiċisti għas-servizz liturġiku tat-Tempju, ma nistgħux nagħrfu b'ċertezza liema minnhom ħargu mill-pinna tiegħu.

Ulied Kórah kienu membri tal-kor tat-Tempju (ara 1 Kron 6:16-23; 2 Kron 20:19).

Asàf kien wieħed mill-mexxejja tal-kor tal-leviti (ara 1 Kron 16:5) sa minn qabel l-Eżilju ta' Babel; u, wara l-Eżilju, uliedu kienu jiffurmaw il-kor tat-Tieni Tempju (ara Esd 2:41; 3:10; Neħ 11:22). Hemàn, Ġedutùn u Etàn kienu mexxejja oħra tal-kor fi żmien David (1 Kron 15:17-19; 16:41-42). Jigiġifieri ma tkunx ħaġa barra minn postha jekk inżommu li dawn kienu l-awturi tas-salmi li fit-titli tagħhom igħibu isimhom. Hemàn u Etàn, li skont it-titli huma l-awturi rispettivament tas-Salmi 88 u 89, jissejju "Ezrahiti", kelma li tfisser "barranin"; u tassew, isimhom jixhed li kienu ta' nisel Kangħani.

Numru kbir mis-Salmi sar qabel l-Ezilju, għalkemm xi wħud minnhom sarilhom xi tibdil wara l-Ezilju biex ġew adattati aħjar għaċ-ċirkustanzi li minnhom kien għaddej il-poplu (ara, fost l-oħrajn, Salm 51:20-21). Din il-fehma terga' ssahħaħ it-tradizzjoni antika dwar "l-origini Davidika" tas-Salterju.